

വേജ് ബോർഡ് :
ഐ.എൻ.എസ് പ്രസ്താവന
പ്രതിഷേധാർഹം
- കെ.യു.ഡബ്ല്യു.ജെ, കെ.എൻ.ഇ.എഫ്

പത്രപ്രവർത്തകർക്കായുള്ള വേജ്ബോർഡ് അപ്രായോഗികമെന്ന ഇന്ത്യൻ ന്യൂസ് പേപ്പർ സൊസൈറ്റിയുടെ അഭിപ്രായപ്രകടനം രാജ്യത്തെ മാധ്യമത്തൊഴിലാളികളുടെ അടിസ്ഥാന അവകാശനിഷേധവും ഇന്ത്യൻ പാർലമെന്റിന്റെയും സുപ്രീംകോടതിയുടെയും നിയമങ്ങളെയും വിധികളെയും നോക്കുകുത്തിയാക്കാനുള്ള ശ്രമവുമാണെന്ന് കേരള പത്രപ്രവർത്തക യൂണിയൻ, കേരള ന്യൂസ് പേപ്പർ എംപ്ലോയീസ് ഫെഡറേഷൻ നേതാക്കൾ സംയുക്ത പ്രസ്താവനയിൽ പറഞ്ഞു. നിലവിലുള്ള മിനിമം തൊഴിലവകാശം പോലും പിഴുതുമാറ്റാനുള്ള വൻകിടമാധ്യമ മുതലാളിമാരുടെ നീക്കത്തിന്റെ തുടക്കമാണിതെന്ന് കേരള പത്രപ്രവർത്തക യൂണിയൻ പ്രസിഡന്റ് പി.എ. അബ്ദുൽഗഫൂർ, ജനറൽ സെക്രട്ടറി സി. നാരായണൻ, കെ.എൻ.ഇ.എഫ്. പ്രസിഡണ്ട് എസ്. ആർ. അനീൽകുമാർ, ജനറൽ സെക്രട്ടറി ഗോപൻ നമ്പാട്ട് എന്നിവർ അഭിപ്രായപ്പെട്ടു.

മാധ്യമത്തൊഴിലാളികൾക്കുള്ള വേജ്ബോർഡ് അവരുടെ അവകാശമാണ്. ഇന്ത്യൻ പാർലമെന്റ് പാസ്സാക്കിയ ഈ നിയമം പാലിക്കാൻ രാജ്യത്തെ പത്രമാധ്യമങ്ങൾക്ക് ബാധ്യതയുണ്ട്. ഏറ്റവുമൊടുവിൽ, 14 വർഷത്തെ കാത്തിരിപ്പിനു ശേഷം നിലവിൽ വന്ന മജീദിയ വേജ്ബോർഡിനെതിരെ വൻകിട പത്രമുടമകൾ സുപ്രീംകോടതിയെ സമീപിച്ചെങ്കിലും കനത്ത തിരിച്ചടിയാണ് ഉണ്ടായത്. വേജ്ബോർഡ് ശുപാർശകൾ അക്ഷരംപ്രതി നടപ്പാക്കാനാണ് പരമോന്നത നീതിപീഠം വിധിച്ചത്. എന്നാൽ ഈ വിധി പോലും അനുസരിക്കാൻ കോർപ്പറേറ്റ് മുതലാളിമാരും, പാരമ്പര്യത്തിൽ ഊറ്റം കൊള്ളുന്ന പല വൻപത്രങ്ങളും ഇതുവരെ തയ്യാറായിട്ടില്ല എന്നത് ഖേദകരമാണ്. സുപ്രീംകോടതിയുടെ വിധി മറികടക്കാൻ സ്വന്തം സ്ഥാപനത്തിലെ ആയിരക്കണക്കിന് ജീവനക്കാരെ മുഴുവൻ ഒരു സുപ്രഭാതത്തിൽ കരാർതൊഴിലാളികളാക്കിയ പത്രം പോലും ഇന്ത്യയിലുണ്ട്. ഒന്നുകിൽ കരാർ വ്യവസ്ഥയിലേക്കു മാറുക, അല്ലെങ്കിൽ വിട്ടുപോകുക എന്നായിരുന്നു ഇന്ത്യയിലെ പത്രപാരമ്പര്യത്തിന്റെ പ്രഘോഷകരായ ദ് ഹിന്ദു അതിലെ ജീവനക്കാർക്ക് നൽകിയ ശാസനം.

ശമ്പള പരിഷ്കരണം നടപ്പാക്കിയാൽ സ്ഥാപനം പുട്ടേണ്ടിവരുമെന്ന പത്രമുടമകളുടെ വാദം പൂർണ്ണമായും തള്ളിക്കൊണ്ടാണ് മജീദിയ വേജ്ബോർഡ് നടപ്പാക്കാൻ ഇപ്പൊഴത്തെ കേരള ഗവർണ്ണറായ അന്ന് സുപ്രീംകോടതി ചീഫ് ജസ്റ്റിസ് ആയിരുന്ന പി.സദാശിവം വിധിച്ചത്. വേജ്ബോർഡ് നടപ്പാക്കിയതു കൊണ്ടുമാത്രം ഒരു പത്രവും പൂട്ടിപ്പോയിട്ടില്ല എന്നത് കേരളത്തിലെ തന്നെ അനുഭവമാണ്. മാത്രമല്ല മലയാള മനോരമ ആദ്യം നടപ്പിലാക്കിയതിൽ നിന്നും സ്വമേധയാ ക്ലാസ് ഉയർത്തി നടപ്പാക്കുകയുമുണ്ടായി.

എന്നാൽ കേരളകൗമുദി അടക്കം പല സ്ഥാപനങ്ങളും സുപ്രീം കോടതി വിധി നടപ്പാക്കിയിട്ടില്ല. ഐ.എൻ.എസ്സിന്റെ പുതിയ സാരഥി ഉടമയായ പത്രത്തിൽ വേജ്ബോർഡ് നടപ്പാക്കിയതാവട്ടെ ഒട്ടേറെ അപാകതയോടെയാണെന്ന വസ്തുതയും ഉണ്ട്.

ജീവനക്കാരെ കൂട്ടത്തോടെ വേജ്ബോർഡ് പരിധിയിൽ നിന്നും ഒഴിവാക്കാൻ കരാർവൽക്കരണം നടപ്പിലാക്കുകയാണ് പത്രം ഉടമകൾ സ്വീകരിച്ചിട്ടുള്ള പുതിയ തന്ത്രം. മിനിമം വേതനം പോലും എത്രയോ ജീവനക്കാർക്ക് കിട്ടുന്നില്ല. അവകാശങ്ങൾ ചോദിച്ചാൽ മറുപടി കൂട്ടസ്ഥലം മാറ്റമോ പിരിച്ചുവിടലോ ആണ്. കേരളത്തിലെ പല ദൃശ്യമാധ്യമങ്ങളിലും ശമ്പളം പോലും മാസങ്ങളായി ലഭിക്കാത്ത മാധ്യമപ്രവർത്തകരുണ്ട്. വലിയ വാഗ്ദാനങ്ങൾ നൽകി നിയമിച്ച ശേഷം ഒരു കൂസലുമില്ലാതെ സ്ഥാപനം അടച്ചിട്ട് മാധ്യമപ്രവർത്തകരെ വഴിയാധാരമാക്കിയ ഉടമകളും ഉണ്ട്. ഈ സ്ഥിതി അത്യന്തം അപലപനീയമാണ്.

ഇതിനു പുറമെയാണ് വേജ്ബോർഡ് അപ്രായോഗികമാണെന്ന് ബംഗലൂരുവിൽ ചേർന്ന ഐ.എൻ.എസ്സിന്റെ ഉന്നതതല യോഗത്തിന്റെ ഭാഗമായി വന്ന പ്രഖ്യാപനം. ഇനി ഒരു ശമ്പള കമ്മീഷനെയും അനുവദിക്കാതെ, വേജ്ബോർഡ് എന്ന സംവിധാനത്തെത്തന്നെ പിഴുതുകളയാനുള്ള ദീർഘകാല അജണ്ടയാണ് ഈ പ്രഖ്യാപനത്തിനു പിന്നിൽ. ഈ തൊഴിലാളി അവകാശ വിരുദ്ധ നീക്കത്തിനെതിരെ സപ്തംബർ 23ന് എല്ലാ ജില്ലകളിലും വേജ്ബോർഡ് സംരക്ഷണസംഗമം സംഘടിപ്പിക്കുമെന്ന് നേതാക്കൾ പറഞ്ഞു.